

امن اور ترقی میں مذہب کا رول ☆

خالد سیف اللہ رحمانی

الحمد لله رب العالمين والصلوة والسلام على سيد الانبياء والمرسلين ،
وعلى آله وصحبه أجمعين .

حضرات! خدا نے کرۂ ارض کی اس وسیع و عریض، خوبصورت اور ہر طرح کی نعمت سے مالا مال بستی کو انسانیت کے لئے بسایا ہے، اس کائنات اور اس سے متعلق تمام چیزیں ہمہ وقت انسانیت کی خدمت میں مشغول ہیں، سورج اس کے لئے ہر دن روشنی کا انتظام کرتا ہے، زمین اس کے قدموں میں بچھی ہوئی ہے اور اس کی غذائی ضرورت کے لئے بار بار اپنے سینے کا چاک ہونا اور پامال کیا جانا قبول کرتی ہے، درختوں کا کام یہ ہے کہ مزے دار پھل اور عطر بار پھول مہیا کرنے کے علاوہ آلودہ ہواؤں کو اس کے لئے صاف کریں؛ تاکہ اسے آکسیجن کی کمی کا سامنا نہ کرنا پڑے، بادل سمندر سے کھارے پانی کا ڈول بھر کر اسے صاف کرتا اور شیریں بناتا ہے اور کھیتوں اور آبادیوں تک بارانِ رحمت پہنچاتا ہے، سمندر کی متلاطم موجیں نہ جانے کتنی ساری آلودگیوں کو ہضم کرتی ہیں اور ان کی زہرناکی سے انسان کو محفوظ رکھتی ہیں، ہوائیں ہر وقت اس کے مفاد کے لئے دوڑ بھاگ میں لگی ہوئی ہے اور دنیا میں جتنے جاندار ہیں، وہ سب کسی نہ کسی پہلو سے اس کی خدمت میں مصروف ہیں، یہاں تک کہ جن جانوروں کی درندگی انسان کو لرزاں و ترساں رکھتی ہیں، ان کا وجود بھی کسی نہ کسی پہلو سے انسان کے لئے فائدہ مند و نفع بخش ہی ہے، غرض کہ پوری کائنات انسان کی خدمت اور اس کے لئے عیش و راحت کی فراہمی میں مشغول ہے؛ اسی لئے قرآن کا تصور یہ ہے کہ کائنات انسان کا معبود نہیں ہے؛ بلکہ اس کی خادم ہے: ”وَسَخَّرَ لَكُمْ مَّا فِي السَّمٰوٰتِ وَمَا فِي الْاَرْضِ جَمِيعًا مِّنْهُ“۔ (الجاثیة: ۱۳)

لیکن دو چیزیں ایسی ہیں جو انسان کے لئے بے حد ضروری ہیں، عیش و عشرت کے جتنے بھی وسائل حاصل ہو جائیں، اگر یہ دو چیزیں اسے میسر نہ ہوں تو اس کی زندگی بے سکون اور اس کی آرزوئیں ناقص رہتی ہیں: امن اور ترقی — اسی لئے اللہ تعالیٰ نے اہل مکہ پر اپنے احسانات کا ذکر کرتے ہوئے فرمایا کہ تمہیں اس لئے بھی

☆ کلیدی خطبہ جو جشن ۲۵ سالہ انسٹی ٹیوٹ آف ایجوکیشن، دہلی کے سیمینار منعقدہ علی گڑھ میں پیش کیا گیا۔

رب کعبہ کی عبادت کرنی چاہئے کہ اس نے عرب کے صحرا میں غذائی ضرورت اور کسی حکومت اور لائسنس آرڈر کا انتظام نہ ہونے کے باوجود امن کا انتظام فرمایا ہے ”فَلْيَعْبُدُوا رَبَّ هَذَا الْبَيْتِ ، الَّذِي أَطْعَمَهُمْ مِّنْ جُوعٍ وَآمَنَهُمْ مِّنْ خَوْفٍ“ (قریش: ۳-۴) خوف و دہشت سے حفاظت کا تعلق امن سے اور غذائی اشیاء کی فراہمی کا تعلق ترقی سے ہے، زندگی کے لئے مطلوب ساری سہولتیں اللہ تعالیٰ کا خصوصی عطیہ ہیں، مگر یہ دونوں نعمتیں وہ ہیں، جن کو اللہ تعالیٰ نے انسان کے ارادہ اور کوششوں سے متعلق رکھا ہے اور انسان کو ایسی بصیرت اور صلاحیت عطا کی گئی ہے کہ اگر اس کی کوشش صحیح سمت میں ہو تو وہ ان کو حاصل کر سکتا ہے۔

حضرات ! حقیقت یہ ہے کہ امن کے قائم ہونے کا تعلق قیام عدل سے ہے، عدل کی تفصیل یہ ہے کہ زندگی گزارنے کے تین طریقے ہو سکتے ہیں، جن کا قرآن مجید نے ذکر کیا ہے: عدل، احسان اور ظلم، عدل کے معنی یہ ہیں کہ دوسرے کو اس کا حق پورا پورا دے دیا جائے اور خود اپنے حق سے زیادہ نہ لیا جائے، احسان یہ ہے کہ دوسرے کو اس کا حق اس کے حصہ سے بڑھ کر دیا جائے اور خود اپنے حصہ سے کم لیا جائے یا اپنا حصہ نہیں لیا جائے، قرآن مجید نے ان ہی دونوں طریقہ کار کو درست اور قابل قبول قرار دیا ہے: ”إِنَّ اللَّهَ يَأْمُرُ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ وَيَنْهَىٰ عَنِ الْفَحْشَاءِ وَالْمُنْكَرِ وَالْبَغْيِ“ (انحل: ۹۰) لیکن آئیڈیل طریقہ یہ ہے کہ انسان احسان سے کام لے، جس کو بندے کے حقوق کے معاملہ میں ایثار کے لفظ سے بھی تعبیر کیا جاسکتا ہے؛ چنانچہ قرآن مجید میں جگہ جگہ احسان کی تعریف کی گئی ہے، فرمایا گیا: اللہ احسان کرنے والے لوگوں کو پسند فرماتے ہیں ”وَاللَّهُ يُحِبُّ الْمُحْسِنِينَ“ (آل عمران: ۱۳۴) یہ بھی فرمایا گیا کہ جو لوگ احسان کا رویہ اختیار کریں، اللہ تعالیٰ ان کو بہتر بدلہ اور انعام سے محروم نہیں کریں گے: ”إِنَّ اللَّهَ لَا يُضَيِّعُ أَجْرَ الْمُحْسِنِينَ“ (التوبہ: ۱۲۰) اس کے بالمقابل ”ظلم“ اسلام کی نظر میں بدترین گناہ اور اللہ تعالیٰ کی نافرمانی ہے، اللہ تعالیٰ کا ارشاد ہے کہ ظالم کامیاب نہیں ہو سکتا، ناکامی و نامرادی ہی اس کا حصہ ہے: ”إِنَّهُ لَا يَفْلِحُ الظَّالِمُونَ“ (الانعام: ۲۱) ظالموں کا انجام ہلاکت و بربادی ہے: ”هَلْ يَهْلِكُ إِلَّا الْقَوْمُ الظَّالِمُونَ“ (الانعام: ۴۷) اور اللہ تعالیٰ ظالموں کو پسند نہیں فرماتے: ”وَاللَّهُ لَا يُحِبُّ الظَّالِمِينَ“ (آل عمران: ۷۵) قرآن پاک میں دوسو سے زائد مقامات پر مختلف جہتوں سے ظلم کی اور ظالموں کی مذمت فرمائی گئی ہے اور کم و بیش ایک درجن مقامات پر عدل کا اور تقریباً دو درجن مقامات پر احسان کا حکم دیا گیا ہے یا اس کی تحسین کی گئی ہے، جب معاشرہ میں عدل قائم ہوگا، لوگوں میں احسان کا جذبہ پیدا ہوگا اور ”ظلم“ کرنے والے ہاتھ تھام لئے جائیں گے تو یقیناً وہ معاشرہ امن کی دولت سے بہرہ ور ہوگا۔

حضرات گرامی! اسلام نے مختلف جہتوں سے ایسی قانونی تدبیر کی ہے، جو امن قائم کرنے میں معاون ہو اور ظلم و نفرت کو روکنے کا ذریعہ بن سکے، عام طور پر جو چیز انسان کو ظلم و زیادتی پر آمادہ کرتی ہے، وہ ایک گروہ کا دوسرے گروہ کے مقابلہ احساس برتری میں مبتلا ہونا اور دوسرے کو اپنے مقابلہ میں حقیر سمجھنا ہے، مختلف ادوار میں دنیا

کی مختلف قومیں اس مرض کا شکار رہی ہیں، خود ہندوستان میں ذات پات کی بنیاد پر آبادی کی اکثریت ہزاروں سال بدترین ظلم و زیادتی کا شکار رہی ہے اور آج بھی اس کے اثرات باقی ہیں، جرمنی میں نازیوں کا احساس تفوق اور دوسری قوموں کے ساتھ ان کا سلوک سب کو معلوم ہے، بیس بائیس سال پہلے تک جنوبی افریقہ اور بعض دوسرے افریقی ممالک بدترین نسلی امتیاز کا شکار تھے، جن کی داستانیں سن کر کلیجہ کانپ اٹھتا ہے، شاید جو ظلم کے ان واقعات کو دیکھ کر درندے بھی شرمسار ہوئے ہوں گے، آج بھی دنیا میں نسل پرستی پر مبنی ایک مملکت ”اسرائیل“ کی شکل میں موجود ہے، جو صرف حضرت اسحاق علیہ السلام کی اولاد کو ارض فلسطین کا حقدار سمجھتی ہے، حد یہ ہے کہ اسی اصول پر وہاں کی عدالتیں فیصلے کرتی ہیں، ماضی بعید میں اگر روم و ایران اور بعض دیگر ممالک کی تاریخ دیکھی جائے تو نسلی تفریق کے اس تصور نے جس ظلم و جور کو جنم دیا تھا، اس کو پڑھ کر روکنگے کھڑے ہو جاتے ہیں۔

قرآن مجید نے بنیادی طور پر اس فاسد فکر کی نفی کی ہے اور انسانی وحدت کا تصور پیش کرتے ہوئے کہا ہے کہ تمام انسان ایک ہی ماں باپ کی اولاد ہیں، اس لئے نسلی بنیاد پر نہ کوئی انسان بالاتر ہے اور نہ کوئی کمتر :

يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً . (النساء: ۱)

اور یہ کہ ہر انسان بحیثیت انسان قابل تکریم و احترام ہے ”وَلَقَدْ كَرَّمْنَا بَنِي آدَمَ“۔ (بنی اسرائیل: ۷۰)

اسلام کا بنیادی تصور یہ ہے کہ فضیلت و شرافت کا معیار اکتسابی چیزیں ہیں نہ کہ اتفاقی چیزیں، یعنی انسان کا عمل، اس کی بہتر کوششیں، اس کے اچھے کارنامے اور اس کے بلند اخلاق وجہ فضیلت ہیں، نہ کہ یہ بات کہ وہ اتفاق سے کسی خاندان، کسی نسل یا کسی علاقہ میں پیدا ہو گیا، جس میں خود اس کے ارادہ و اختیار اور جدوجہد کو کوئی دخل نہیں، دنیا میں جس وقت اسلام آیا، اس وقت دنیا کی اکثر قوموں کا حال یہی تھا کہ انھوں نے اتفاقات کو کسی گروہ کے باعزت ہونے کا معیار بنا لیا تھا، جیسے اس کا عربی النسل ہونا، ایرانی ہونا، بادشاہ کے خاندان سے تعلق رکھنا، کسی خاص زبان کو اظہار خیال کا ذریعہ بنانا وغیرہ، اسلام اس سوچ کو بدلا اور اعلان کیا: ”إِنَّ أَكْرَمَكُمْ عِنْدَ اللَّهِ اتَّقَاكُمْ“ (الحجرات: ۱۳)

یہ ایک انقلابی فکری جو اسلام نے انسانیت کو عطا کی اور آج دنیا میں جمہوریت اور مساوات کی جو باتیں کہی جا رہی ہیں، وہ دراصل اس صدائے حق کی بازگشت ہے۔

حضرات ! ذات پات کی تفریق کے علاوہ دوسری چیز جو عدل و انصاف کو مجروح کرتی ہے اور جس سے بعض اوقات معاشرہ کا امن پارہ پارہ ہو جاتا ہے، وہ ہے مذہب کو اختلاف اور نفرت کی بنیاد بنانا، اور ایک مذہب سے تعلق رکھنے والوں کا دوسرے مذہب کے ماننے والوں سے بیرکھنا — اسلام کا نقطہ نظر یہ ہے کہ دین حق تو ایک ہی ہے، جس کی بنیاد تو حید پر قائم ہے، یہی دین ہے جس کی ہر عہد میں اللہ کی طرف سے آنے والے پیغمبروں نے

دعوت دی ہے؛ لیکن دین کے معاملہ میں تشدد درست نہیں، یعنی ایک شخص دوسرے کو اس بات پر مجبور نہیں کر سکتا کہ وہ اس کے دین کو قبول کر لے ”لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ“ (البقرہ: ۲۵۶) بلکہ یہ بھی درست نہیں کہ کسی شخص کے ساتھ حسن سلوک کرنے کو اس لئے روک دیا جائے کہ وہ مسلمان نہیں ہوتا، اسی پس منظر میں قرآن مجید کی یہ آیت نازل ہوئی :

لَيْسَ عَلَيْكَ هُدَاهُمْ وَلَكِنَّ اللَّهَ يَهْدِي مَنْ يَشَاءُ وَمَا تُنْفِقُوا مِنْ خَيْرٍ
فَلَا تُنْفِسْكُمْ وَمَا تُنْفِقُونَ إِلَّا ابْتِغَاءَ وَجْهِ اللَّهِ وَمَا تُنْفِقُوا مِنْ خَيْرٍ يُوَفِّ
إِلَيْكُمْ وَأَنْتُمْ لَا تظَلُمُونَ . (البقرہ: ۲۷۲)

ان لوگوں کی ہدایت آپ کے ذمہ نہیں ہے، اللہ جسے چاہتے ہیں ہدایت دیتے ہیں اور تم (ان کے ساتھ حسن سلوک کرتے ہوئے) جو کچھ مال خرچ کرتے ہو، وہ اپنے ہی لئے، اور خرچ نہیں کرتے ہو؛ مگر اللہ کی خوشنودی کی تلاش میں، اور جو بھی خرچ کرو گے تم کو پورا پورا دیا جائے گا (یعنی اس کا اجر ملے گا) اور تم پر ظلم نہیں ہوگا۔

مذہب کی بنیاد پر کسی کی مال و جان کو نشانہ بنانا قطعاً جائز نہیں ہے، اس سلسلہ میں رسول اللہ ﷺ نے ایک اصولی بات فرمائی ہے کہ غیر مسلم بھائیوں کے خون ہمارے خون کی طرح اور ان کا مال ہمارے مال کی طرح ہے ”دماؤہم کدمائنا و اموالہم کما مالنا“ (۱) یعنی جو حرمت کسی مسلمان کی جان و مال کی ہے، وہی غیر مسلموں کی جان و مال کی ہے، آپ ﷺ نے ارشاد فرمایا: جس نے کسی ”معاہدہ“ یعنی ایسے غیر مسلم کو قتل کر دیا، جس سے امن و آشتی کے ساتھ ایک ساتھ رہنے کا معاہدہ تھا، وہ جنت کی خوشبو سے بھی محروم رہے گا ”من قتل معاہداً لم یرح رائحة الجنة“ (۲) اسی طرح جیسے کسی مسلمان کی عزت و آبرو کا احترام واجب ہے، اسی طرح غیر مسلم کی عزت و آبرو کی بھی رعایت واجب ہے: ”يَا أَيُّهَا الَّذِينَ آمَنُوا لَا يَسْخَرُوا قَوْمًا مِّن قَوْمٍ“ (الحجرات: ۱۱) اس بات کو بھی ضروری قرار دیا گیا کہ دوسروں کے مذہبی جذبات کا احترام کیا جائے؛ چنانچہ غیر مسلم جن دیوتاؤں اور دیویوں کی پرستش کرتے ہیں، ان کو برا بھلا کہنے سے منع فرمایا گیا: ”لَا تَسُبُّوا الَّذِينَ يَدْعُونَ مِن دُونِ اللَّهِ“ (الانعام: ۱۰۸) کسی بھی قوم کی عبادت گاہ کے منہدم کرنے کو منع کیا گیا ہے؛ چنانچہ قرآن مجید نے جہاں عبادت گاہوں کے منہدم کرنے کی مذمت کی ہے، وہاں مسلمانوں کی مسجدوں سے پہلے یہودیوں اور عیسائیوں کے گرجوں کا ذکر فرمایا ہے، (الحج: ۴۰) اس سے ظاہر ہے کہ عبادت گاہیں — خواہ کسی مذہب کی ہوں — ان کا احترام ملحوظ رکھنا چاہئے، رسول اللہ ﷺ نے بنو نجران سے جو معاہدہ کیا، اس میں یہ صراحت فرمائی کہ ان کی عبادت گاہیں منہدم نہیں کی جائیں گی اور نہ مذہبی امور میں

(۲) بخاری عن عبد اللہ بن عمرؓ، حدیث نمبر: ۳۱۶۶۔

(۱) نصب الرایہ: ۳۶۹۔

کوئی مداخلت کی جائے گی، (۱) عہد صدیقی میں حضرت خالد بن ولید رضی اللہ عنہ کے ذریعہ حیرہ کا علاقہ فتح ہوا، اہل حیرہ کے لئے انھوں نے جو دستاویز تیار فرمائی، اس میں بھی یہ صراحت موجود ہے کہ ان کے چرچ اور گرجے منہدم نہیں کئے جائیں گے، امام ابو یوسف نے اسے نقل کیا ہے۔ (۲)

اسی طرح قرآن نے ایک کثیر مذہبی معاشرہ کے لئے جو نقشہ پیش کیا ہے، وہ یہ ہے کہ ہر مذہبی گروہ اپنے عقیدہ کے مطابق عمل کرے اور دوسروں کے معاملہ میں دخل نہ دے؛ چنانچہ قرآن نے مشرکین مکہ کے سامنے صلح کا جو فارمولہ پیش کیا، وہ یہی تھا: ”لَكُمْ دِينُكُمْ وَلِيَ دِينِ“ (الکافرون: ۶) ایک اور موقع پر ارشاد ہے: ”لَنَا اَعْمَالُنَا وَلَكُمْ اَعْمَالُكُمْ“ (الشوری: ۱۵) ”ہمارے لئے ہمارے اعمال ہیں اور تمہارے لئے تمہارے اعمال“ رسول اللہ صلی اللہ علیہ وسلم کی رواداری کا حال یہ تھا کہ نجران کے عیسائیوں کا وفد بارگاہ اقدس میں حاضر ہوا تو آپ صلی اللہ علیہ وسلم نے ان کو ان کے مذہب کے مطابق اور ان کے قبلہ کی طرف رخ کر کے مسجد نبوی صلی اللہ علیہ وسلم میں نماز ادا کرنے کی اجازت مرحمت فرمائی، (۳) فقہاء نے لکھا ہے کہ اگر کسی مسلمان کی بیوی یہودی اور عیسائی ہو اور اس کے عقیدہ کے مطابق کسی خاص دن روزہ رکھنا واجب ہو تو مسلمان شوہر اسے روزہ رکھنے سے روک نہیں سکتا ہے، گو اس کی وجہ سے وہ جنسی استفادہ کے حق سے محروم ہوتا ہو، (۴) اسی طرح اگر وہ اپنے عقیدہ کے مطابق صلیب پہنے یا مسلمان شوہر کے گھر میں صلیب رکھے تو اسے یہ حق ہے، شوہر اس کو روک نہیں سکتا، (حوالہ سابق) غرض کہ مذہب کے اختلاف کو نفرت، ظلم و زیادتی اور سلوک و رویہ میں تشدد کا ذریعہ بنانے کی اجازت نہیں ہے۔

حضرات ! امن و امان کو نقصان پہنچانے والی تیسری چیز معاشی نا برابری اور کسی گروہ کی اقتصادی محرومی بھی ہوتی ہے، آج ہمارے ملک میں کنسلٹنٹ تحریک کے فروغ پانے کا بنیادی سبب یہی ہے، سرمایہ دارانہ نظام دولت کو چند ہاتھوں میں مرکز کر کے رکھ دیتا ہے، اس کا نتیجہ یہ ہے کہ دولت مند اور دولت مند بنتا چلا جاتا ہے اور غریب غریب تر ہوتا جاتا ہے، اسلام اس بات کا قائل تو نہیں ہے کہ جبراً سب کو معاشی اعتبار سے برابر کر دیا جائے؛ کیوں کہ یہ بات فطرت کے خلاف ہے، اسی غیر فطری طرز عمل کی وجہ سے اشتراکی نظام نے دم توڑ دیا؛ لیکن یہ ضروری ہے کہ دولت کی منصفانہ تقسیم ہو، اس کے ارتکاز کو روکا جائے اور سماج کے تمام لوگوں کی بنیادی ضروریات ضرور پوری کی جائیں، اسی لئے اسلام نے زکوٰۃ واجب قرار دی، قرآن مجید نے کہا کہ دولت مندوں کے مال میں ناداروں اور اپنی ناداری کی وجہ سے دست سوال پھیلانے والوں کا حق ہے: ”وَالَّذِينَ فِيْ اَمْوَالِهِمْ حَقٌّ مَّعْلُوْمٌ، لِّلْسَائِلِ وَالْمَحْرُوْمِ“۔ (المعارج: ۲۴-۲۵)

(۲) موسوعۃ الخراج: ۱۴۳۔

(۱) ابوداؤد، حدیث نمبر: ۳۰۴۱۔

(۴) احکام اہل الذمۃ: ۳۱۶/۱۔

(۳) احکام الذمۃ: ۳۱۶/۱۔

مزدوروں کے حقوق کو خاص طور پر اہمیت دی گئی، ایسی اجرت مقرر کرنے کا حکم دیا گیا، جس میں مزدور قریب قریب اجر کے معیار پر اپنی بنیادی ضرورتوں کو پوری کر سکیں، جیسا کہ حضور ﷺ نے غلاموں کے بارے میں فرمایا:

وہ تمہارے بھائی ہیں، جن کو خدا نے تمہارے ماتحت رکھا ہے؛ لہذا خدا نے جس کے ماتحت اس کے بھائی کو کیا ہو، اس کو چاہئے کہ اس کو وہی کھلائے جو خود کھائے، جو خود پہنے وہی اس کو پہنائے، اس کو ایسے کام کی تکلیف نہ دے، جو اس کے لئے دشوار ہو، اور اگر ایسے کام کی ذمہ داری سونپ ہی دے تو پھر اس کی مدد کرے۔ (۱)

اس حدیث سے یہ بات اخذ کی جاسکتی ہے کہ مزدوروں کی اجرت اتنی ہونی چاہئے کہ وہ اپنی بنیادی ضروریات کو آجرین کے معیار پر پوری کر سکیں، نیز یہ بھی ضروری ہے کہ وہ اہل و عیال کی بھی اسی سطح پر پرورش کر سکیں، حسب ضرورت خادم رکھ سکیں اور مکان بنا سکیں، آپ ﷺ نے فرمایا: جو شخص ہمارا عامل (ملازم) بنے، اسے چاہئے کہ بیوی حاصل کر لے، خادم نہ ہو تو ایک خادم رکھ لے اور مکان نہ ہو تو ایک مکان حاصل کر لے۔ (۲)

اگر دولت کی تقسیم اس درجہ نامنصفانہ ہو کہ ایک شخص کے پاس تو اپنی دولت کا حساب بھی نہ ہو اور دوسرا شخص فاقہ مستی پر مجبور ہو تو پھر بغاوت اور نفرت کے جذبات پیدا ہوتے ہیں اور اس کا ضمیر اس کو لکارتا ہے کہ:

جس کھیت سے دہقان کو میسر نہ ہو روزی

اس کھیت کے ہر خوشنہ گندم کو جلا دو

رسول اللہ ﷺ کے ارشادات میں یہ تفصیل بھی ملتی ہے کہ مزدور سے اس کی طاقت کے بقدر ہی کام لیا جاسکتا ہے، نیز یہ تاکید کہ وقت پر اس کی اجرت ادا کی جائے، اس کے ساتھ باعزت سلوک کیا جائے، کاروبار میں اسے پارٹنر بنانے کی کوشش کی جائے، وغیرہ، ان سب باتوں کا بنیادی مقصد یہی ہے کہ معاشی اعتبار سے معاشرہ عدل پر قائم ہو، کسی گروہ کا استحصال نہ کیا جائے اور کسی طبقہ کے ساتھ ظلم نہ ہو، اسی استحصال کو روکنے کے لئے اسلامی شریعت نے سود اور ذخیرہ اندوزی کو منع کیا ہے۔

یوں تو امن و امان کو پارہ پارہ کرنے والی اور بھی باتیں ہیں؛ لیکن ذات پات کی بنیاد پر انسانیت کی تقسیم، مذہب کی بنا پر تشدد و نفرت اور معاشی نا انصافی وہ باتیں ہیں، جو زیادہ تر امن کو خاکستر کر کے رکھ دیتی ہیں، اسلام نے ان تینوں شعبوں میں ظلم و انصافی کو روکنے پر خصوصی توجہ دی ہے، — اس کے علاوہ اسلام کا نقطہ نظر یہ ہے کہ علم پر کسی طبقہ کی اجارہ داری نہیں ہو سکتی، ہر شخص کو تعلیم حاصل کرنے کے یکساں مواقع فراہم ہونے چاہئیں ”طلب العلم فریضة علی کل مسلم“ (۳) عوام کو خود اپنے حکمران منتخب کرنے کا حق حاصل ہونا چاہئے، اسلام میں

آمریت اور ڈیکٹیشن کے لئے کوئی جگہ نہیں ہے، اسلام عوام کو حق دیتا ہے کہ وہ اپنے حکمرانوں کا احتساب کریں، ایک عام شہری کی طرح فرمانروائے مملکت کو عدالت کے کٹہرے میں کھڑا کیا جاسکتا ہے، اسلام یہ بھی چاہتا ہے کہ حکمران کے لئے صلاحیت اور اخلاق کا ایک معیار ہونا چاہئے، نہ یہ کہ چور، رہزن، قاتل اور زانی ۵۱ فیصد ووٹ لے کر ایوان اقتدار میں پہنچ جائیں اور عوام کے بارے میں فیصلے کرنے لگیں، ان ساری ہدایات کا مقصد سماج میں عدل کو قائم رکھنا اور عدل کے واسطے سے امن کو قائم رکھنا ہے۔

حضرات! جب معاشرہ میں امن قائم ہوگا، تمام لوگوں کو انسان ہونے کی حیثیت سے مساویانہ درجہ دیا جائے گا؛ انہیں اپنے مذہب پر عمل کرنے کی اجازت ہوگی، دولت کی منصفانہ تقسیم ہوگی، ہر شخص کی بنیادی ضرورتیں مہیا ہوں گی اور سیاسی اعتبار سے قوم کو آزادی حاصل ہوگی تو پھر اعتدال اور استحکام کی فضا قائم ہوگی اور اس فضاء میں ترقی کی کوششیں بار آور ہو سکیں گی۔

’ترقی‘ ایک وسیع الجہات لفظ ہے، جس کا تعلق تعلیم و تحقیق اور ٹکنالوجی سے بھی ہے، صنعت و حرفت سے بھی ہے، معیشت سے بھی ہے اور اسلام نے ترقی کی ان تمام جہتوں کی نہ صرف حوصلہ افزائی کی ہے؛ بلکہ ضرورت کے لحاظ سے بعض امور کی ترغیب دی گئی ہے اور بعض کا حکم دیا گیا ہے، آپ ﷺ نے ہر شخص کو علم حاصل کرنے کا حکم دیا، گویا آپ ﷺ نے ڈیڑھ ہزار سال پہلے ’’لازمی حق تعلیم‘‘ کا تصور دیا، آپ ﷺ نے صنعت و ٹکنالوجی کی حوصلہ افزائی کی اور فرمایا جو لوگ اس راہ میں آگے بڑھیں، اللہ انہیں پسند کرتے ہیں: ’’ان اللہ یحب المؤمن المحترف‘‘ (۱) آپ ﷺ نے معاشی ترقی کے لئے تگ و دو کی طرف اشارہ کرتے ہوئے فرمایا کہ آدمی کو کوشش کرنی چاہئے کہ اس کے پاس دینے والا ہاتھ ہونہ کہ لینے والا: ’’الید العلیا خیر من الید السفلی‘‘ (۲) آپ ﷺ نے ہر علم نافع کی تحسین کی ہے اور اللہ تعالیٰ سے اس کی دعا فرمائی ہے اور ایسے علم کو ناپسندیدہ قرار دیا ہے جو انسانیت کے لئے نفع کے بجائے نقصان کا سبب بن جائے اور اس سے پناہ چاہی ہے۔

لیکن انسانی سماج کے لئے صرف مادی ترقی کافی نہیں؛ بلکہ سب سے بڑی ضرورت اخلاقی ترقی ہے، اگر مادی وسائل حاصل ہو جائیں؛ لیکن انسان اخلاقی بگاڑ میں مبتلا ہو تو یہ وسائل انسانیت کو نفع پہنچانے کی بجائے نقصان پہنچ جانے کا سبب بن جاتے ہیں، آج قدم قدم پر اس کی مثالیں دیکھی جاسکتی ہیں، طب و علاج ایک مقدس فن ہے؛ لیکن آج اس کی حیثیت محض ایک تجارت کی ہو گئی ہے، مریضوں کا استحصال کچھ اس طرح کیا جاتا ہے کہ گویا انسان نے اپنے فریق مخالف پر فتح پالی ہے اور اب اس کا ایک ایک قطرہ خون نچوڑ کر ہی دم لینا ہے، تعلیم ایک نہایت قابل احترام پیشہ ہے؛ لیکن آج یہ بھی بڑی حد تک تجارت کے رنگ میں رنگ گیا ہے، استاذ اور شاگرد کا رشتہ محبت و خیر خواہی

اور ایثار و بے غرضی کی بجائے کسب زر اور خود غرضی کا ہوتا جا رہا ہے، سائنس و ٹکنالوجی کی قوت کو ایسے ہتھیاروں کی تیاری پر استعمال کیا جا رہا ہے، جو کم سے کم وقت میں زیادہ سے زیادہ انسانوں کو ہلاک کر سکیں، پیداوار کو اس لئے ضائع کر دیا جاتا ہے کہ اشیاء ضروریہ کی قیمتیں کم نہ ہو جائیں اور سرمایہ داروں کا نفع متاثر نہ ہو جائے، اعلیٰ ترین تعلیم یافتہ لوگ اور بلند ترین عہدوں پر فائز شخصیتیں بھی ایسے کرپشن میں مبتلا ہیں، جنہیں سن کر شرم آتی ہے، مگر افسوس کہ ملک و قوم کے غداروں کو کوئی شرمساری نہیں، ان کی بھوک اس درجہ بڑھی ہوئی ہے اور ان کی حرص ایسی اتھاہ ہے کہ شاید ہفت اقلیم بھی ان کے پیٹ نہ بھر سکے، یہ سب اس بات کا نتیجہ ہے کہ صرف مادی ترقی کو ترقی سمجھ لیا گیا ہے، ترقی کا پیمانہ صرف مادی وسائل میں اضافہ کو بنا لیا گیا ہے، انسانیت، ایثار و بے غرضی، بھلائی کا جذبہ، انسانی ہمدردی، فرض شناسی اور اخلاقی قدروں کو ترقی کے تصور سے باہر کر دیا گیا ہے؛ حالانکہ یہی ترقی اصل ترقی ہے، اگر ایک سماج معاشی اعتبار سے کم درجہ ہو، تعلیم میں بھی اس کی ترقی کم ہو؛ لیکن اخلاق کی دولت سے مالا مال ہو تو وہ سماج ایک پُر امن سماج ہوگا، وہ معاشرہ ایسا معاشرہ ہوگا، جس میں سارے لوگ قلبی سکون اور طمانینت کے ساتھ زندگی گزار سکیں گے، نیز جو معاشرہ اس سے محروم ہو تو وہ دولت کی فراوانی، مادی وسائل کی بہتات اور علم کی حصول یابی کے باوجود ایک ایسا معاشرہ ہوگا، جس میں اضطراب ہوگا، سکون سے محرومی ہوگی، ایک دوسرے کے تین بے اطمینانی ہوگی، رقابت اور حسد کا جذبہ ہوگا اور حرص کی آگ بجھائے نہ بجھ سکے گی، علامہ اقبالؒ نے بندہ مؤمن کے لئے کہا تھا :

سب کچھ اور ہے تو جس کو خود سمجھتا ہے

زوال بندہ مؤمن کا بے زری سے نہیں

انسان کی اخلاقی ترقی میں اگرچہ انسانی فطرت کا بھی حصہ ہے، تعلیم و تربیت کا بھی اور ماحول کا بھی؛ لیکن اس سلسلہ میں سب سے اہم رول عقیدہ و مذہب کا ہے؛ کیوں کہ مذہب بنیادی طور پر انسانی سوچ کو درست کرتا ہے، دل کی دنیا کو بدلنے کی کوشش کرتا ہے اور اسی سے انسان کا پورا رویہ متعلق ہوتا ہے، پیغمبر اسلام ﷺ نے اس پر روشنی ڈالتے ہوئے فرمایا ہے :

ان فی الجسد لمضغۃ ، اذا صلحت صلح الجسد کله و اذا فسدت

الجسد فسدت کله ، ألا وہی القلب . (۱)

انسان کے جسم میں گوشت کا ایک ٹکڑا ہے، جب وہ درست ہوتا ہے تو اس کا پورا وجود

درست ہوتا ہے، اور جب اس میں بگاڑ پیدا ہوتا ہے تو انسان کے پورے وجود میں

بگاڑ پیدا ہو جاتا ہے اور وہ قلب ہے۔

حضرات ! دنیا میں جتنے بھی مذاہب ہیں، اگرچہ ان کی بعض تعلیمات میں اختلاف پایا جاتا ہے؛ لیکن اس بات پر سب متفق ہیں کہ انسان کا اصل جوہر اس کے اخلاق ہے اور اخلاق کی بنیاد بنی نوع انسان کے ساتھ حسن سلوک اور بہتر برتاؤ ہے؛ اس لئے مادی ترقی اور معاشی تگ و دو کے اس عہد میں سب سے زیادہ جس ترقی کی ضرورت ہے، وہ ہے انسان کی اخلاقی ترقی، اور جس چیز نے انسانی معاشرہ کو بے سکون کر دیا ہے، وہ ہے انسانوں کا انسانیت سے محروم ہو جانا؛ اس لئے مذہبی قائدین کا فریضہ ہے کہ وہ آگے بڑھیں، سماج کو اخلاق اور انسانیت کی طرف بلائیں اور ایک ایسے معاشرہ کو فروغ دینے کی کوشش کریں، جو محبت اور پیار پر مبنی ہو، جس میں لوگوں کی سوچ بہتر ہو، جس میں ہر انسان کے سینے میں انسانوں کے لئے تڑپنے والا دل ہو، جو انسانیت کے لئے خیر خواہی اور بھلائی کو اپنی منزل مقصود بناتا ہو، جو دوسروں کے لئے وہی پسند کرتا ہو، جو اپنے لئے پسند کرتا ہے، اس طرح ایک ایسا سماج فروغ پاسکے گا جس میں عدل و انصاف ہو، امن ہو، مادی ترقی کے ساتھ ساتھ انسانیت زندہ ہو اور اخلاقی بلندی لوگوں کے لئے عزت و شرافت کا معیار ہو، خدا کرے کہ یہ پروگرام اس سوچ کو ابھارنے اور اس فکر کو پیدا کرنے میں مدد و معاون ثابت ہو اور ہمارا دلہنہ نہ صرف اپنی سائنسی صلاحیت اور معاشی قوت کے اعتبار سے سپر پاور بنے؛ بلکہ وہ اخلاق و انسانیت کے لحاظ سے بھی سپر پاور بن جائے، کہ:

فرشتوں سے بڑھ کر ہے انسان بننا
مگر اس میں پڑتی ہے محنت زیاد

وآخر دعوانا ان الحمد لله رب العالمین .